

దోషగుణం

“కొడుక్కి పట్టాభిషేకం చేసి ఆ రాజు రాణి చాలా హాయిగా కులాసాగా కాలం గడిపారు”

అని రాత్రిచూసిన ‘మంగమ్మ శపథం’ కథ చెబుతున్నాడు తాత, తనమనుమలకీ మనుమరాళ్ళకీ సాయంత్రం బీచీవొడ్డున కూచొని.

సినిమా కథ మీద ఆసక్తి లేకపోయినా, తాత కథ చెప్పే నేర్పువల్ల తమ ఆఫీసు గొడవలు మాని అతనికి చెవులు వొప్ప చెప్పలేకుండా వుండలేక పోయినారు పక్కన కూచున్న మునిసిపల్ గుమాస్తాలు. తాతా మనుమలూ లేచిపోతున్నారు వినపడే రేడియో సంగీతానికి గంతులు వేసుకొంటూ. తాత గంతుల్ని చూసి ఈర్ష్యపడే రంగం.

“చూశావా పాతకాలపువాళ్ళ వృత్సాహం. అంత కాలం మనం బతకం. బతికినా ఆ కులాసా మనకి వుండదు” అన్నాడు.

“ఎందుకు ఇట్లా అవుతుందంటారు జీవితం?” అన్నాడు సూరాయ్.

“కలియుగం”

“నాన్ సెన్సు, క్రమంగా మన ఆలవాట్లూ, పట్టణంలో జీవితం, మరబియ్యం; సారంతేని మజ్జిగా, వీటివల్ల దేహంలో బలంపోయి నీరసపడుతున్నాము.”

“దీని కంతా రాజకీయ బానిసత్వం కారణం” అన్నాడు జాన్.

“ఏం? గవర్నమెంటు మన్ని దంపుడుబియ్యం తిన వొద్దన్నారా?”

“తినవొద్దనలేదులే. ప్రభుత్వం మరబియ్యం తిన కుండా చెయ్యాలి”

“అప్పుడేమో, మా వ్యక్తి స్వాతంత్రం తీసేశాలో అని గోతెత్తుతారు. రష్యాలో బలవంతంగా ప్రజల్ని సుఖ పెడుతున్నారనేగా వాళ్ళమీద అంత దుమ్మెత్తి పోస్తున్నారు?”

“ఏమైనా అనూ, పాతపద్ధతులే మంచివనుకో. ఈ డెమాక్రసీలూ, కమ్యూనిజములూ, ఈ ప్రజా పరిపాలన లున్నాయే అవి చాలా అశాంతి ఘోరం తెచ్చిపెట్టాయి. సర్వాధికారాలూవున్న ఒక్క రాజువుంటే ఎవడూ నోరెత్తడు.”

“మరి డిక్టేటరు అంటే అదేగా?”

“కాని ప్రతివాడూ ఆ డిక్టేటరే కావాలని చూస్తాడు. రాజులే నయం”

“నుంగమ్మ శపథంలో మల్లె, కొవ్వొక్కి పంతాలు పట్టడానికే రాజులు. వాళ్ళకి పరిపాలనమీద దృష్టికూడానా”

“సరేగాని. ఏమిటా శపథం? ఆ పాతకద్దలై నా ఏదో నమ్మించేట్టుగా వుండవొద్దా?”

“కొడుక్కి పట్టాభిషేకం చేసేప్పటికి ఆ రాణికి ఎన్నేళ్ళు వుంటాయి? కనీసం నలభై. రాజుకి యాభై. అప్పుడు వాళ్ళు కులాసాగా కాలం గడిపారని చూపి ఏం లాభం? యవ్వనమంతా పనిలేని పంతాలతో చచ్చి? అంతే కాదూ. హరిశ్చంద్రుడు, శ్రీరాముడు, వీశ్వందరూ బతికి నన్నాళ్లు కష్టాలుపడి, చచ్చేముందు సుఖపడ్డారంటే ఆర్థ మేమిటి?”

“మరి ఓ గొప్ప ప్రిన్సిపల్ కి నిలబడ్డ మనుషుల జీవితాలన్నీ అంతేకద”

“అవునులే. కాని వాళ్ళేదో సుఖపడ్డారని మన కళ్లని మోసపుచ్చుతారు కథకులు.”

“కాని చాలా జీవితాలకి ఆ చివరి సుఖంకూడా లేకుండా పోతుంది.”

“ఏ ఆదర్శానికో నిలబడి కష్టపడ్డవారికి, ఆకష్టాలే సుఖం, ఏదో గొప్పకార్యం నిర్వహిస్తున్నామని తృప్తి. కానీ మామూలు మనుషులు జీవితమంతా కష్టమయమైనవాళ్ళు ఎంతమంది లేరు?”

“దానికి మన ఆర్థిక వ్యవస్థ కారణం. కష్టాలన్నిటికీ కారణం బీదతనం”

“తక్కినవో—! చావులు, అన్యాయాలు, మోసాలు.”

“కర్మ”

“వమీ చెప్పలేక, అర్థంకాక, తెలీదని వొప్పుకోడం ఇష్టంలేక కొందరు ఈశ్వరేచ్ఛ అని, కొందరు కర్మ అని యీ కష్టాల్ని సమర్థిస్తారు.”

“కష్టాల్నే కాదు, ముఖ్యంగా అన్యాయాల్ని. తమకు లాభంచేసే అన్యాయమైన పద్ధతుల్ని సంస్థల్ని దేవుడి పేర నిలబెడుతున్నారు. అందుకే రష్యాలో దేవుణ్ణి బైటకు తరిమారు.”

“నేను నిజంగా జరిగిన ఓ చరిత్రని చెబుతాను వినండి, ఏమంటారో” అన్నాడు అంతవరకూ పూరికే కూచున్న డాక్టరు జోసెఫ్, జాన్ మేనమామ.

నాలుగేళ్ళ కిందట నేను రిటైర్ కాకముందు అదుగో ఆ ఆస్పత్రిలో పనిచేసేవాణ్ణి. నా వార్డుముందు ఒక వృద్ధురాలు నుంచుని వుండేది. ఏడవడానికి శక్తిలేదు. అట్లా గొణుకుతో, గొణుకుతో, ఆకాశంవేపు చూస్తూ నుంచునేది, డాక్టర్ కి ఎంతోపని, చూడండి. అదిగాక డాక్టరు జీవితంలో ముఖ్యం ఆస్పత్రి. డాక్టరు జీవితంలో, దినదినమూ ఇట్లాంటి నిర్భాగ్యులెందరో! మామూలైపోతుంది. ఎంతటి విషాదమూ హృదయాన్ని కదిలించడం మానేస్తుంది. యుద్ధం తలుచుకొంటే, ఆస్పత్రిలో అందరూ చచ్చేరోగులే. తలలు, కాళ్ళు, పగిలినవాళ్ళు. డొక్కల్లోంచి పేగులు వేళ్ళాడే వాళ్ళు; ప్రతివారూ! “డాక్టర్ డాక్టర్ నన్ను-నన్నుచూడు” అని వందమంది ఒక్కసారిగా అరుస్తూ వుంటారు. ఆ అరుపులకి హృదయం వూగిందా ఒక్కపని సరిగా కాదు. పెద్ద ఆస్పత్రిలో అంతకన్న కష్టం. రోగులే కాదు వారి బంధు

వులూ అరుస్తారు వడుస్తారు - అందరిదీ నిజమైన అవసరమే. తన వార్డులో వాళ్ళేకాదు, తక్కిన రోగుల గొడవ కూడా చుట్టకుంటుంది, జాలిపడే డాక్టరుకి. మందులేం చేస్తాయి, తిండిలేని రోగులకి? అది పోనీండి.

నాపని తొందరలో నా మనసులో ఎక్కడో వుంది దిక్కులేనట్టు. అట్లా చూస్తూ నుంచున్న ఆ ముసలమ్మ రూపం. ఓరోజున నర్సులు ఆమెసంగతి మాటాడుతోవుంటే అడిగాను ఎవరని. నా వార్డులో ఊపిరితిత్తుల్లో రణంతో చాలా అపాయంలోవున్న ఒకాయనతల్లి ఆమె, అతనికి నలభై ఏళ్ళు, ఈ తల్లి అతనిదగ్గిరికివస్తే తిడతాడట. అవతలకి ఈ డ్చెయ్యమంటాడట. అతను నిద్రపోయ్యేప్పుడు లోపలికి వొచ్చి అతన్ని చూసి చూసి వడుస్తుంది ఆమె. తక్కిన సమయాల్లో బైట అట్లా నుంచుంటుంది. ఆ సాయంత్రం ఆమెని దయగా పలకరించాను. తన కొడుకుని బతికించమని వచ్చింది. అట్లాంటప్పుడు డాక్టరు ఏం చెయ్యాలి? లేని ఆశ కల్పించి ఓదార్చడమో, లేక నిజంచెప్పి వాళ్ళగుండెల్ని చితక కొట్టడమో, ఏది ధర్మమో ఈ నలభై ఏళ్ళలోనూ నాకింకా నిర్ణయం కాలేదు. 'నీ కొడుకుకి నీమీద ఎందుకంత కోపం?' అని అడిగాను.

“నాకర్మ” అంది తర్వాత మాట్లాడలేదు. ఆ కొడుకు దగ్గిరకి వెళ్ళి అడిగాను. “ఏమిటి నీతల్లి అట్లా వడుస్తోవుంటే నీకోసం, ఎందుకంత కోపం? ఏ విరోధాలున్నా ఇట్లాంటి సమయంలోనై నా మాట్లాడకూడదా” అని.

“అదా! తప్పుడుముండా! దానిసంగతి ఎత్తకండి” అన్నాడు దూకుడుగా.

“ఏంచేసింది? అంత నువ్వు క్షమించలేనిది ఏం చేసింది? సీతల్లే!” అన్నా.

“అదితల్లా! ఏం చేసినా క్షమించవొచ్చు, కాని నా జీవితాన్నంతా దగ్ధంచేసింది. ఎందుకు దాని కడుపున పుట్టానా అని నల్లభైషణ్యం వడ్డేట్టు చేసింది. దాని సంగతి నాముందు ఎత్తకండి” అని కళ్ళు మూసుకున్నాడు.

నాకు అతనిమీద సానుభూతి రాలేదు. అతను చెప్పినదంతా నిజమైనా ఈనాటి ఆమెదిగులు, ఆమె ప్రేమ చాలా వాస్తవం. ఆ రోగి దుర్మార్గుడుగాబేడు. వొంటరిట. సంసారంలేదట. బాగా చదువుకున్నవాడు, సంస్కారి. ఎవరి నే మనసు?

తలితండ్రుల ప్రేమ చాలా వాస్తవం. పిల్లలికి ఎప్పుడూ వుండదు ప్రేమ—ఏదో కృతజ్ఞతా భక్తి తప్ప. ఇతరులు మనకిచేసే అపకారమే మనకి చాలా ఘనమైతే, మనం ఇతరులకి చేసే అపకారం ఎన్నటికీ గుర్తువుండదు. ఇంత పరస్పరా ప్రకృతి లోకంలోవున్నా, దానినంతా కడిగి తుడిచివేసే, మరుపూ, క్షమా, ప్రేమా వుండబట్టే లోకం నివాసయోగ్యమయింది.

మర్నాటినించి రోగిమీదకన్న తల్లిమీద నాకు శ్రద్ధ ఎక్కువయింది. కాని ఏ ఆదరణకీ దగ్గరకాలేదు ఆమె. కొడుకూ, కొడుకు ప్రాణం, తప్ప ఆమె మనసులో ఏదీలేదు.

ఏం అడగనీ, చెప్పనీ, “వాణ్ణి బ్రతికించునాయనా” అని కాళ్ళ వేళ్ళ పడుతుంది.

“నీపేరు చెవితే ఉమ్మేస్తాడు. వాడు బ్రతికితే ఎంత, చస్తే నీకెంత?” అన్నాను పట్టలేక.

మాట్లాడలేదు.

పోనీ అతను ఆమెని పోషిస్తున్నాడా అంటే అదీలేదు. ఎవరింటోనో చాకిరీట. అదీ మానేసుకుని ఆస్పత్రి ఆవరణలో కటికి నేలమీద కాపరం చేస్తోంది. ఏం ఘోరమైన అపచారం చేసిందో పరిషోరం చేసుకుంటోంది తన ఆత్మకి తానే అనుకున్నాను.

తరవాత రెండురోజులకి ఓరోజు శెలవుపెట్టాను, ఒక గెస్టు వస్తున్నానని వుత్తరం రాస్తే.

“గెస్టు ఒస్తానంటే శెలవు పెట్టడమెందుకు?” అని అడిగాడు రంగం.

“నీకెందుకు? శలవ పెట్టాను. కథ విను”

“ఆమె కథేగాని, మీ కథ చెప్పరా Uncle” అన్నాడు నవ్వుతో జాన్.

“మొగ గెస్టా, ఆడ గెస్టా!” అన్నాడు నూరాయ్.

“ఆడగెస్టే. మా అత్తయ్య చచ్చిపోయి ఇరవై ఏళ్ళయింది.”

“తాత్కాలిక అత్తయ్య అన్నమాట.”

“కథ వింటారా లేదా?” అన్నాడు డాక్టరు తల వొంచుకుని నవ్వుకుంటో.

“వింటాం, కానీండి”

“కాని ఆ గెస్టు రాలేదు”

“పాపం!”

“ఆరోజు కోగుల అవస్త దేవుడికి తెలియాలి.”

అన్నాడు నూరాయ్.

“నర్సులు లేరా, డాక్టర్.”

“నేను లేచిపోనా?” అన్నాడు డాక్టరు నవ్వుతో.

“ఇంక మాట్లాడం చెప్పండి”

“ఇంటిదగ్గర వొంటరివాణ్ణి.”

“అదీ సంగతి”

“నోరుముయ్యరా, విను కథ. ఏం తోచక ఆస్పత్రికి వెళ్ళి వరండాలో సమదం కేసి చూస్తూ కూచున్నాను హాయిగా. నాపని ఇంకో డాక్టరు చూసుకుంటున్నాడు. నేను కనపడితే కొంతపని నామీద రుద్దుతారని వరండాలో స్కీనువెనక కూర్చున్నాను.

వరండాకి అటుప్రక్క కూచున్న ఇద్దరు నర్సులూ వాళ్ళప్రక్కన నుంచున్న ముగ్గురు వైద్యవిద్యార్థుల మాటలు వినపడుతున్నాయి నాకు. సరిగా నేను చెపుతున్నట్టే మాట్లాడారనుకోకండి. కథని reconstruct చేసి చెపుతున్నాను.

“ఎవరు ఇండాక అంత బంకలాగుపట్టుకుంది నిన్ను” అన్నాడు విద్యార్థి వెంకటప్ప.

“ఆమెది మా పూరే” అన్నాడు శ్రీనివాసులు.

“ఇతే నీకెన్నే శ్చేమిటి?” అని అడిగాడు వెంకటప్ప.

“ఆమెని నేనెరగను, ఆమెకొడుకు మా ఆన్నయ్య క్లాస్ మేట్. ఆమె కేదో చాలా చిత్రమైన romantic past వుందన్నారు ఎవరో”

ఆ మాటతో నా చెవుల్ని దృష్టినీ పూర్తిగా వాళ్ళ కిచ్చేశాను. చీకెపోయిన స్క్రీను canvas లోంచి వాళ్ళు మసకగా కనపడుతున్నారు, ఆ ఉదయ కాంతిలో.

“అందుకేనా అంత మాట్లాడావు?” అన్నాడు వెంకటప్ప.

“నేను కాదురా, మానాన్న ఆమెకోసం చాలా ప్రయత్నం చేశాట్ట”

“సరేరా, ఇప్పుడు నీమీద ఆమె ప్రయత్నం ఏమిటి?”

“ఆమె కొడుకు ఇక్కడ యీ వార్డులోని రోగి.”

“ఎవరు? ఇరవై ఒకటో నెంబరేనా? పాపం! ఆ ముసలామె ఏం ఏడుస్తుంది” అంది నర్సు బాలమ్మ ఇంగ్లీషు కోసం మాటలు తడుముకుంటో.

దూషులూ, డోజులూ, మందులపేర్లు - అట్లాంటివి తక్కిన జ్ఞానం చాలా తక్కువ ఆమెకి.

“సరే తల్లి అయింతర్వాత...”

“ఆ పేషంటు మాత్రం ఆమెతో మాట్లాడడు. ఆమె వంక చూడడు. విసిరి కొడతాడు.” అంది బాలమ్మ.

“ఏదో తిడుతున్నాడు. ఇన్నేళ్ళకి కనపడ్డానా? ఛీ. నీ పాపిష్టి మొహం నాకు కనపరచకు అంటున్నాడు. తన తల్లిని.”

“వమిటోయ్ శ్రీనివాస్ ఆమెది మీపూరన్నావు ? ఆమె పూర్వ చరిత్రలో వమిటో విశేషమన్నావు ? నీకేం తెలీదా ఆ సంగతి ?”

“తెలీదు వాళ్ళు మాపూరు వాదిలి చాలా వళ్ళయింది.”

“రండి పోదాం” అన్నాడు మూడో అతను రిస్టు చూసుకుంటో.

“తొందరేం ?” అని కమకొలుకుల సందుల్లోంచి చూసింది ఆ రెండోనర్సు ఎలిజబెత్.

తిమని ఎందుకు వురుషులు మోపించి వెంటపడరో వాళ్ళకి అర్థంకాదు. సిసీమా చీకట్లో చేతులు కలిపినా లైట్లు వెయ్యగానే, ఒకసారిచూసి కళ్లు తిప్పుకుంటారు. వాళ్ళ వేషాలు మాటలుచూసి ఓసారి పూర్తిగా దగ్గిరైనా, ఇంక జన్మఅంతా వాళ్ళకి కనపడకుండా తప్పుకుంటారు.

“తొందరేమంటున్నావా ? ఇవాళ ఆపరేషన్ రోజు తియేటర్కి ఒక్క నిమిషం ఆలస్యమైనామా, మమ్మన్నే బల్ల నెక్కమంటాడు ఆ మంగలి కోతలగాడు” అన్నాడు శ్రీనివాస్.

ముగ్గురు మొగవాళ్ళు వెళ్ళిపోగానే, నర్సులిద్దరూ కుట్లు వైకితీసి అల్లుకుంటో, స్వవిషయాలు మాట్లాడుకుంటున్నారు. చెల్లని పలకరిస్తూ, తేనెటీగలకి చెక్కలిగిలి పెడుతో తిరుగుతున్న చల్లని చిన్నగాలి గాని, సముద్రం నీళ్ళమీద నునువెక్కి గోడలమీద ప్రతిఫలించే ఎండలోని సమ్మద్ధితనం గాని, వాళ్ళ హృదయాన్ని ఏ మాత్రమూ తాకలేదు.

వాళ్ళ పెద్దనర్సుకి రాత్రి బహుమానంగా వొచ్చిన పలావు, లంచం అవునా కాదా అని చర్చిస్తున్నారు. కొంచెంసేపట్లో పలావు పంపిన పోలీసు ఇన్ స్పెక్టరునీ ఆ నలభై యేళ్ళ నర్సునీ ఓ పక్కమీద ప్రతిరాత్రీ చేర్చారు వాళ్ళమాటల్లో, సిశ్చింతగా. తరవాత వాళ్ళిద్దరిమధ్యా ఏం జరుగుతుందోకూడా, డిటెయిల్సు పూహించి వర్ణించుకునేవారేగాని, అది ఋతు గనక వాళ్ళ పెదిమలు ఉచ్చరించవు. అంతా నిశ్శబ్దంగా కలలోనే.

వార్డులోంచి డాక్టరు కామేశ్వర్రావు వొచ్చాడు.

“ఏమిటి కూచున్నారు తీరికగా! పన్నెండో నెంబరుకి నోట్లోంచి రక్తం పడుతోంది.”

“మేమేం చెయ్యాలి? మందివ్వండి కట్టడానికి”

“ఇవ్వక ఏం చేస్తున్నాను? కాని...”

“ఎవరికో వొకరికి ఎక్కణ్ణించో ఒక్కణ్ణించి ఏదో వొకటి పడుతోనే వుంటుంది. మేమేం మనుషులమే నంటారా? మీకేం? రెండుముక్కలు పుస్తకంలో రాసి ఇంటికిపోయి చీట్లపేకలాడుకుంటారు.”

“పోయినవారం ఆరోగ్యశాఖ మంత్రిగా రిచ్చిన ఉపన్యాసం వినారా” అని అడిగాడు డాక్టరు.

“ఆ. సావధానంగా వినాం. మళ్ళా అదే కేడియోలో వినాం. మళ్ళా అదే న్యూసుపేపర్లలో చదివాం, అదే హెడ్ నర్సు లెక్కరుగా చెప్పింది. అదే అంతకు పూర్వపు మంత్రిగారు శలవిచ్చారు. రాబోయే మంత్రిగారు

అదే మాట్లాడబోతున్నారు. మా ఎలవెన్నుల సంగతేమిటంటే ఒకరూ మాట్లాడరూ.” అంది బాలమ్మ. “రోగులే మా పిల్లల్ల.”

“ఆ మంత్రిగారికి పదకొండుమంది పిల్లలే” అంది ఎలిజబెత్తు.

“పోనీలే రోగులు మనపిల్లలైతే మన మొగుళ్ళేవరు?”

“డాక్టర్లు” అని నవ్వింది ఎలిజబెత్తు. నవ్వి కామేశ్వర రావు పంక చూసింది.

“అట్లా ఓ జి. ఓ. ప్యాస్ చేస్తే.” అంది నర్సు బాలమ్మ నవ్వుతో.

“అలవెన్నులకి డబ్బులేదట.”

“మరి మందుల ఇన్ డెన్టులో ఆ రెండు లక్షల వ్యవహారం సంగతేమిటి?”

“ఎవర్నడుగుతావు?”

“ఇంట్లో...”

అంతో వుండగా ఇందాక వెళ్ళిన ముగ్గురు విద్యార్థులూ నవ్వుకుంటూ పరిగెత్తుకొచ్చారు.

“ఏమిటి, అప్పుడే అయిందా ఆపరేషన్?”

“ఇవాలిటికి ఒక్కటే వేసుకున్నాడు దొర.”

“ఏం?”

“చప్పన ఇంటికి వెళ్ళాలని.”

“ఎందుకు?”

“అతని గెట్టు, ఇంగ్లండునించి రాలా-న్యూస్ ప్రింట్ వజంట్ - అతనూ దొరసానీ వొంటరిగా బంగళాలో కలిసి వుండడం ఇష్టంలేక, మండి చస్తున్నాడు మానవుడు.”

“ఆ వొక్క ఆపకేషను రోగీ, తీరా చూస్తే చచ్చి పోయి ఉన్నాడు.”

“అదృష్టం అట్లా కలిసి రావాలి.

“ఆస్పత్రి అదృష్టం సరే, ఇంటివద్దగిర అదృష్టం ఎట్లా వుందో! దొరకి.”

“సరేకాని డాక్టర్, ఈ వార్డులో మీకు నంబరు ఇరవై ఒకటి తెలుసూ? మనవూరే కదూ?” అని అడిగాడు శ్రీనివాస్.

“నంబరు ఇరవై ఒకటి సంగతి తెలీదుకాని...”

“ఆ తల్లికీ ఆ కొడుక్కీ విరోధం—”

“అదంతా నాకు తెలీదు. కాని ఆతల్లి కేస్ వైద్య కంగా ఇస్తరెస్తు. వింటారా?”

“కానీండి. ఒంటిగంటదాకా తిండి తొందరలేదు.”

ఇట్లా చెప్పాడు డాక్టరు కామేశ్వర్రావు నా పేషంట్లని దైవానికి వొప్పచెప్పి.

“మాతో హైస్కూల్లో కనకయ్య అనే కుర్రవాడు చదువుకునేవాడు తెలివైనవాడు అందరిలోకీ. తలిదండ్రులు చాలా బీదవాళ్ళు. అతనికి హటాత్తుగా పెద్ద జ్వరం వొచ్చింది. రావడమే హడావిడిగా వచ్చి

హెచ్చిపోయింది. ఆ వూరికి ఒకడే ఇంగ్లీషు వైద్యుడు, ఆరోజుల్లో ఆస్పత్రి డాక్టరు సాయేబు, అతను మందిచ్చాడు. కాని మర్నాటికి కనకయ్యకి స్మృతి తప్పి తప్పుడు మాటలూ కలవరింపులూ ప్రారంభించాడు. ఏ చిన్న జ్వరానికీ కలవరిస్తాట. అతను చాలా Nervous boy. సాధారణంగా చురుకైన కుర్రవాళ్ళు Nervous గానే వుంటారు. మా టీచరూ కుర్రాళ్ళూ అందరం రెండు పూటలూ కనుక్కుంటున్నాము. మా హెడ్మాస్టరు అడిగితే డాక్టరు అతనిజబ్బు సెప్టిసిమియా అన్నాడు. నయమాతుందన్నాడు. రెండోరోజు రాత్రికి జరం మరీ హెచ్చింది. వూరివాళ్ళకందరికీ తెలిసి ఆదుర్దా పడుతున్నారు. బీదవాడు కావడంచేత చిన్నప్పటినించీ కనకయ్య అందరి ఇళ్ళల్లో వారాలు చేసుకుంటున్నాడు. చందాలు పోగు చేసుకుని బడిజీతం కట్టేవాడు. అతని తండ్రి వూరి పురోహితుడు. అందరికీ ఆ తండ్రిని చూసినా కొడుకునిచూసినా ప్రేమ.

ఆరాత్రి భయపడి అందరూ ఆయుర్వేద వైద్యుడు గోపయ్యగారిని పిలిచారు. ఆయన రోగి నాడిచూడగానే ఆ జ్వరం దోషగుణమన్నాడు. దానికి ఒకటే చికిత్స. ఏ స్త్రీ సంపర్కం సమయంలో దోషగుణం తగిలిందో ఆ స్త్రీ తొడలో రక్తం తీసి దాంతో కలికంచేసి రోగి కంటో పెట్టాలి. వైద్యుడు గోపయ్యగారి మాటని అందరూ కొట్టేశారు. కనకయ్య చాలా కుర్రాడు. అందంలేదు. స్ఫోటకం మచ్చలు. చదువు తప్ప ఇంకో ధ్యాసలేదు. ఆరోజుల్లో మనుషులికి

(అందులో మావూరు పల్లెటూరు) ఇంగ్లీషు వైద్యాన్ని చూస్తే చాలా అనుమానం.

“అనుమానించడం ఏమిటి?” అంది ఎలిజబెత్తు.

“అంటే, దోషగుణం స్త్రీ సంపర్కంవల్ల రాదు.”

“అదేమిటి?”

“వొంటో జబ్బుగా ఉన్నప్పుడు...”

“మరి వైద్య గ్రంథాలలో ఎక్కడా లేదే?”

“ఇంగ్లీషు గ్రంథాలలో లేదు”

“మరి నిజమంటారా?”

“అదే సంగతి, ఈ కథని విని మీరే నిర్ణయించాలి. వినండి. చివరికి “ఏమో అతను మంచివాడే. కాని ఏ సమయంలో ఏ కులట అతన్ని దుర్మార్గం చేసిందో! దేనికి అట్లాంటి పోయేబుద్ధి వుట్టిందో! ఏం మంచి మాటలు చెప్పి, డబ్బిచ్చి, మోసగించిందో!” అన్నారు.

సాయేబు డాక్టరుతో చెవితే,

“వుత్త నాన్ సెన్సు. దోషగుణం అనే జబ్బే లేదు పో” మ్మన్నాడు.

దాంతో ప్రజలకి ఆ డాక్టరుమీద విశ్వాసం పోయింది. ఆ స్త్రీ ఎవరు అనేదే ప్రశ్న

మావూరి ప్రాణానికి ‘ఆ స్త్రీ ఎవరు?’ అనే ప్రశ్న, గవర్నరు జనరల్ని కాల్చి చంపిందెవరు? అని ప్రతికలోపడ్డ సమస్యకన్న పెద్ద సెన్ సేషన్ అయింది. రోగిని అడుగుదామంటే, అతనికి మతిలేదు. ఎట్లా? ఆ పూళ్ళో షెర్లాక్సు

హోమ్ము ఎవడూలేడు. కాని అందరూ డిప్లెక్టివ్లే. చివరికి అనుమానం వూరి వెలుపలి గుడిశలో కాపరమున్న 'నాగి' మీద పడ్డది. గుంపు అంతా అర్ధరాత్రిపోయి ఆ నాగి గుడిశ మీద పడ్డారు. ఆ నాగి తప్ప ఆ వూళ్ళో అందరూ పతివ్రతలే నన్నారు. ఎందుకంటే అట్లా ఆ నాగిమీద పడకపోతే, ఎవరికి వారికే భయం, అనుమానాలు. కనకయ్య అందరి ఇళ్లలో భార్యల దగ్గర, వితంతువుల దగ్గర చనువుగా తిరుగు తోవుంటాడు. ఒకరు అతనికి తల దువ్వారు, ఇంకొకరు అతనికి చొక్కా కుట్టించారు, ఇంకొకరు అతని చంపలునొక్కి ముద్దుచేశారు. ఈ విడుగు ఎవరి ఇంటిమీద పడుతుందోనని ప్రతివారికీ భయం. అందుకని అందరూ ఏకగ్రీవంగా తమ స్త్రీల నందరినీ పవిత్రులని తీర్మానం pass చేసుకుని, 'నాగి' గుడిశమీద పడ్డారు. నాగిని ఆ రాత్రి వంచేశేవారో మరి, ఆ రాత్రికి గరళ్య రామన్న తాగి నాగి ఇంట్లో పడుకున్నాడు. ఈ గోలకి అతను లేచి కొడవలి పట్టుకొని,

“రండీరా ఎవడొస్తాడో !”

అనేటప్పటికి 'నాగి'ని అనవసరంగా అనుమానించామని నిశ్చయించుకుని ఎవరి ఇళ్ళకి వాళ్ళు చల్లగా సర్దుకున్నారు.

కాని ఆలోపల కనకయ్య తలిదండ్రులు మధన పడుతున్నారు వాళ్ళ ఇంట్లో. ఎందుకంటే జరం ప్రారంభం నించీ కనకయ్య 'శారదాంబ' 'శారబాంబ' అని కలవరిస్తున్నాడు.

శారదాంబ గారంటే ఆవూరికి శారదాదేవి అన తారం. అందం. గొప్ప ఇల్లాలు. శ్రీమంతుడి భార్య. ఆమెకి ఒక్కడే కొడుకు. కనకయ్యకి దూరం బంధుత్వం. హైస్కూల్లో ప్రవేశించినతరువాత వారానికి మూడురోజులు అతని భోజనం శారదాంబగారి ఇంట్లోనే. ధనసహాయము వాళ్ళే చాలావరకు.

పర పురుషుడన్న మాట ఆమె విషయంలో అనడానికి యమధర్మ రాజేమిటి, సీతని నిప్పులో దూకించిన శ్రీరాముడుకూడా భయపడతాడు. ఏ విధంగానూ యోచించుకోలేము. చాలా ధర్మాత్మురాలు. ఆ వూరికి తల్లి.

మొదట్లో కనకయ్య 'శారదాంబగారు' అని అదేపనిగా కలవరిస్తే, ఆమె పనులు ఎక్కడ లోపమైనాయనో, లేక ఆమె తన దగ్గరవుంటే తనకింత బాధవుండదనో కలవరిస్తున్నాడనుకున్నారు.

శారదాంబగారు రెండుసార్లు వొచ్చి కనకయ్యని చూసి ఏడ్చివెళ్ళారు. వాళ్ళ ఇంట్లో నవరాత్రి ఉత్సవాలూ, ఏడతేగని బ్రాహ్మణ సంతర్పణలూ విధిగా జరిపి తీరనక్కర్లేకపోతే ఆమె కనకయ్య దగ్గరే కూచునివుండేదేమో అస్తమానము అనిపించింది. ఆమె విచారాన్ని చూసి ఆమె హృదయం ఎంత కరుణాపూరితమో అని ఆశ్చర్యపడ్డారు.

కాని వైద్యుడు వ్యాధి దోషగుణ మనడమూ, కనకయ్య శారదాంబగారినే పలవరించడమూ ఎల్లాగైనా ఆ స్త్రీ ఎవరో తెలుసుకుని కొడుకు ప్రాణాన్ని రక్షించుకోవాలనే

అదుర్దా, ఆ తలిదండ్రుల అనుమానాల్ని రేపాయి. కాని శారదాంబ! ఆమె నెట్లా అనుమానించడం!

గతి లేక సంధిలోవున్న కుర్రాణ్ణి తేపి “ఏమిటా శారదాంబ, శారదాంబ అంటావు! ఏమిటి సంగతి? ఎందుకు? మాతో చెప్పనాయనా? ఎవరితోనూ చెప్పం” అని ఎంత బతిమాలినా అతనికి స్పృహలేదో, లేక అతను చెప్పదలచుకోలేదో వాళ్ళకి ఏమీ జవాబు రాలేదు.

జబ్బు ఎక్కువవుతోంది. ఇంక ఇరవైనాలుగు గంటలన్నా బతుకుతాడో లేడో అనుమానమయింది. ఇంక తల్లి డెస్పరేట్ అయి ఆ తెల్లారకట్టే తేచి శారదాంబగారి ఇంటికి వెళ్ళి వాళ్ళదొడ్లో కూచుంది శారదాంబగారు తేచి వచ్చిందాకా.

“మీరా, ఎవరో అనుకున్నాను, ఎట్లావుంది కనకయ్యకి?”

ఎట్లా వుందని చెప్పను తల్లీ! ఇంక లాభం లేదన్నాడు గోపాలంగారు. ఇంక రేపో మాపో” అని గొల్లున వచ్చింది. శారదాంబ ఆమెని తన గుండెల కడుముకుని ఓదార్చింది.

కనకయ్య తల్లి చప్పన ఆమె కాళ్ళమీద పడి,

“నాకు పుత్రభిక్ష పెట్టు తల్లీ” అని రెండుకాళ్ళూ పట్టుకుంది. ఆశ్చర్యంతో ఆమెని లేవనెత్తి సంగనాచిగా

“ఏం చేస్తాం దైవంమీద. భారంవెయ్యి. ఏం పరవా లేదు. నేనువొచ్చి చూస్తాను” అంది శారదాంబ.

“అట్లాకాదు. నువ్వే రక్షించాలి. లేక లేక ఒక్క కొడుకు నాకు. వాడుపోతే నేనేం చూసుకు బతకను?” అని వచ్చింది.

“నేను మాత్రం ఏం చెయ్యగలనమ్మా, నేనైనా మనిషి నేకదా! దేవి పూజకుంకం పెడతాను, తీసుకు వెళ్లు. తరవాత దేవుడున్నాడు. నీకడుపుకి అంత అన్యాయం చెయ్యడు. ధైర్యంగావుండు.”

“మమూలు జరం ఐతేసరే. ఏదో మందో మాణో తింటారు. పడవొచ్చు. దోషగుణం అంటున్నారు కదా! మరి ఏతల్లి ఆ పుణ్యంకట్టుకుందో గాని!” “ఆ గోపయ్య వమిటి? వాడికేం తెలుసు! ఆస్పత్రి డాక్టర్ని మాన్పించడ మేమిటి మీరు? ఖర్చు అవుతుందంటే మావారు ఇవ్వరా? దోషగుణం! చెప్పు తీసుకు కొట్టేవాడు లేక! అంత చిన్న కుర్రవాడికి దోషగుణ మేమిటి? ఎవరన్నా నవ్వుతారు. మీరెట్లా నమ్మారమ్మా?”

“కాదమ్మా! అది దోషగుణమే, అన్నీ ఆ లక్షణాలే. ఇంకోజరమైతే ఇట్లా ముంచుకురాదు.”

“మరి తగ్గించడేం ఆ గోపయ్య?”

“ఎట్లా? ఏమందు వెయ్యాలో తెలిస్తేగా! ఆ మహాతల్లి బైటపడి వొప్పుకుంటుందా? నాకింత కొడుకు దానం చేస్తుందా? నా వంశం నిలబెడుతుందా?”

బాగా బూతులు తిట్టేదే శారదాంబకు కోపంవచ్చి, తనపని చెడుతుందని గాని.

“మరి కనకయ్యని అడగలేదా!”

“అడిగాము. వాడికి స్వహా వ్రుంటేగా”

అని ధైర్యంచేసి,

“జ్వరం వచ్చినప్పటినుంచి సంధిలో ఒక్కపేకే
వాడికి స్మరణ ‘శారదాంబగారు’ అని.”

అని ఆగింది.

“ఏ మడిగినా ‘శారదాంబగారు’ అంటున్నాడు.”
అంది మళ్ళీ.

“పాపం వాడికి ఎంతభక్తో నామీద! చాలామంచి
కుర్రాడు. ఎట్లా చెపితే అట్లావిని శ్రద్ధగా చేసేవాడమ్మా”
అని కళ్ళనీళ్ళు పెట్టుకుంది శారదాంబ.

తల్లికి వాళ్లుమండి సొంత కవిత్యంలోకి వెళ్ళింది తన
పని సాధించుకోడానికి.

‘శారదాంబగారూ, నాకు తెలీదండీ, నన్నడ
క్కండీ. నాది అట్లాంటి బుద్ధికాదండీ’ అని కలవరిస్తున్నా
డమ్మా” అనేసింది.

“అవును. అదేనా? నాలుగు రోజులకిందట గూట్లో
అయిదురూపాయలు పెట్టాను. కనపళ్ళేదు. అతని కేమన్నా
దేనికన్నా ఇచ్చి మరిచిపోయినా నేమోనని అతన్ని అడి
గాను. అదిగావును కలవరిస్తున్నాడు. అబ్బి ఎంత సుతిమెత్త
నమ్మా వాడి మనస్సు!” ఇంక ఆ తల్లి తన హృదయాన్ని
ఆపుకోలేక “పుణ్యం పాపం దేవుడికి ఎరక తల్లీ, నిన్నన

డానికి నాలికపీక్కుపోతోంది. కాని ఎంతపత్నివతలకైనా, ఏదో నిమిషాన ఏ పొరపాటుబుద్ధి పుడుతుందో చెప్పలేము... నువ్వు నీ రక్తం ఇచ్చి నా కుర్రాణ్ణి రక్షించాలి. వాడు నువ్వేనని చెప్పాడు.”

తల్లి ఎవరికీ తెలీనీను. నీకూ నాకూ మధ్యే ఆ రహస్యం. ఈ జన్మాంతా నీ ఇంటా ఊషిగం చేస్తాను” అంది.

అప్పటికీ ఏం అర్థంకానట్టే నటించింది శారదాంబ.
“ఎందుకు నా రక్తం? రక్తం ఎక్కించాలన్నారా ఆస్పత్రివాళ్లు?”

“కాదమ్మా దోషగుణంకదూ!”

ఆ మాటతో నసాలాని కెక్కింది శారదాంబకి.

“ఏమిటి అదేమిటి?” అంది తెల్లబోతో, తెల్లనయ్యే తూర్పుదిస పడే ఆశ్చర్యం మల్లె.

“ఏదో పొరపాట్లు వొస్తాయి ఎటువంటివారికీ. మిమ్మల్నేమనటం లేదు. మా వాడికి ప్రాణభిక్ష పెట్టు...” అంటూం డగా.

“ఇంక మాట్లాడకు వెళ్ళిపో. ఇదా? అట్లాంటిదాన్ని అనుకున్నావా నన్నూ. నీ కనకయ్య నా కన్నకొడుకుతో సమానం; పో. ఎక్కడా అనకు ఆ మాట. నీ మతి చెడి పోయింది. పో. ఇంటికి పో. ఎవరన్నా వింటే మొహాన పేణ్ణిళ్లు చల్లుతారు. పో”

అని ఆమెని వీధి వాకిలి వేపు నెట్టి ఇంటాకి వెళ్ళిపోయింది.

ఆ ఉదయం నించి వూరివాళ్ళు కనకయ్య ఇంటివేపు రావడం మానేశారు. ఎవరి మొహం కనపడితే అతను ఎవరిపేరు చెపుతాడోనని భయం. ఆడవాళ్లు అసలు ఎవరూ తొంగి చూడనన్నా లేదు. సాయంత్ర మయ్యేటప్పటికి కనకయ్యని కింద పెట్టవలసిన స్థితి చాలా సమీపించింది. తలిదండ్రులు డెస్పరేట్ ఐపోయినారు. అర్ధరాత్రి శారదాంబ గారి ఇంటికిపోయి తలుపుకొట్టి ఒకశు తిట్లూ శాపనార్ధాలూ ఆమె తన కొడుకుని చంపిందని. ఆమె వ్యభిచారని అనరాని మాటలన్నారు.

“ఏ మెరగని మా కురాడే దొరికాడా? నీకంత మద మెక్కువైతే మొగాళ్లు లేరా? వడ్డివాళ్ళు లేరా. మృగాలు తేవూ” అంటో.

ఆమెభర్త తలుపుతీసి కనుక్కున్నాడు. అతని కాళ్ళ మీద పడి బతిమాలాడు. వాళ్ళ వెనకనే వైద్యుడు గోపయ్య కూడా వున్నాడు. శారదాంబ బైటకు రానేలేదు. ఆమెభర్త వాళ్ళమాటలు ఏమాత్రమూ నమ్మలేదు. నమ్మినా అనుమానం వొచ్చినా ఏ భర్త నమ్మినట్లు వైకి కనపడతాడు?

గదిలోకివెళ్ళి ఆమె నడిగాడు.

“ఇదేమిటండీ? సిగ్గులేకండా మీరు ఏమని అడగ వొచ్చారు నన్ను! ఇదేమిటి? విచ్చిపుట్టి వాళ్ళువడిస్తే రెండు చివాట్లుపెట్టి బైటికి ఈడవక నా దగ్గిరికివొచ్చి అడుగు తున్నారా?”

అతను “ఏమో! ఆడదాన్ని నమ్మించెవరు? కాకపోతే వాళ్లు నీమీదెందుకు బడతారు? నిజంకానీ అబద్ధంకానీ, ఆ కుర్రచాడు చస్తే, ఆజన్మాంతం వూరూర నిన్ను తిట్టుకుంటో తిరుగుతారు. ఎట్లానూ అపవాదు తప్పదు. పోనీ రక్తం ఇస్తేనేం పోయింది? వాడు ఎట్లానో చస్తాడు, నీ నిర్దోషత్వం రుజువౌతుంది” అన్నాడు.

“ఛీ. ఛీ. అట్లాంటిమాట నాముందు ఆనకండి. నా రక్తం ఇస్తే నేను వొప్పుకున్నట్టు కాదా? ఆ వెధవ నాపేరు పలవరించడమేమిటి? ఆ పలవరింపుమాట పట్టుకుని...”

“అంతా ఖర్చు. ఏంచేస్తాం? నువ్వే ఆలోచించు. వాళ్లుపోనీ, నేను చెప్పుతున్నానుగా. నా మాటకోసం ఇయ్యి” అని శతవిధాల చెప్పి వొప్పించాలని చూశాడు.

ఆమె ఏ మాత్రం వొప్పుకోలేదు.

కాని ఆమెభర్త చాలా పట్టుపట్టాడు. ఒకరికి ప్రాణదానంకోసం, త్యాగమనుకో అన్నాడు. పూర్వపు పతి ప్రతల్ని, శరీరంకోసం ఇచ్చిన శిబిని, చర్మంకోసం ఇచ్చిన కర్నూణ్ణి, జ్ఞాపకం వేశాడు. కనకయ్య తలిదండ్రులచేత వైద్యుడు గోపయ్యచేత ప్రమాణాలు చేయించాడు ఎవరితో చెప్పమని. అప్పటికీ ఆమె అంగీకరించలేదు. చివరికి గొడ్డును పడేశినట్టు ఆమెని పట్టుకుని రక్తం తీసికెళ్ళారు. కలికంచేసి అతనికంటో పెట్టారు. నారంరోజుల్లో కనకయ్య స్వస్తతపడి బడికి వచ్చాడు.

అని ఆగాడు డాక్టరు కామేశ్వరరావు.

“దోషగుణం అనే జబ్బు నిజంగా వుందంటారా డాక్టర్” అని అడిగాడు వెంకటప్ప.

సముద్రంమీద మబ్బు వేస్తోంది. చిన్నగాలి అలల మీద ముగ్గుపెట్టింది. సముద్రపు అధికారులకి ఎవరికో రహదారి ఏర్పరుస్తున్నట్టు సముద్రంమధ్య తెల్లటి చారపరుచు కోంటోంది. గాలిలో హోరు సద్దుమణిగింది.

“లేకేం నిస్సందేహంగా వుంది.”

“మరి మా వుస్తకాల్లో లేదేం?”

“ఒక్కటి నేర్చుకోండి. నేర్చుకోడ మెందుకు? మీరు డాక్టర్లు ఐన తరవాత చాలా త్వరలోనే మీ వుస్తకాల్ని నమ్మడం మానేస్తారు. మా నెయ్యకపోతే చాలా మూర్ఖులన్న మాట”

“మరి యీ వైద్యశిక్షణ అంతా ఎందుకు?”

“ఏం చెయ్యకూడదో చెప్పడానికి. మనకి తెలిసింది చాలా స్వల్పమని తెలుసుకోడానికి”

“మరి ఆ రక్తమే మందా ఆ జబ్బుకి”

“అదే ఇంతవరకు తెలిసిన మందు”

“మరి దోషగుణమని తెలుసుకోవడం ఎట్లా?”

“తెలుసుకోవక్కర్లేదు”

“ఎందుకు?”

“బతక తలుచుకున్న వాళ్ళెవరూ దోషగుణానికి వైద్యం చెయ్యమని ఆలోచనీ డాక్టర్ని పిలవరు”

“ఏదో జ్వరమనుకుని పిలిస్తే?”

“పిల్లిస్తే రోగి చచ్చిపోతాడు. ఇంతలో పోయిందేముంది? మీ ఫీజు మీకు వస్తుంది”

“మరి డాక్టరుకి అపరిదిష్టకాదా?”

“ఏమీకాదు. ‘రోగికి ఆయువు మూడింది. మేమేం దేవుళ్ళమా’ అంటాను”

“ఇతే మన దేశానికి ఆయుర్వేదమే ఉపయోగం”

“కాదు. ఎందుకంటే, ఆయుర్వేద వైద్యులకి ఏం చెయ్యకూడదో అదికూడా తెలీదుగనక”

“మీ డిస్కషన్ సరేలెండి. కథ అయిపోయిందా ఇంకా వుందా. ఆ రోగికి రక్తం కట్టించో లేదో పోయి చూడాలి నేను” అంది నర్సు ఎలిజబెత్.

“ఇంకొంచెం వుంది”

“అయితే ఇంత వగలుపోయిన ఆ మహా ఇల్లాలన్న మాట అంతపని చేసింది?” అంది నర్సు బాలమ్మ.

“ఎంతపని చేసిందేమిటి? అందరు చేసేపనే ఆమె చేసింది. ఇంత విపరీతమాతుందనుకోలేదు కదూ? అది ఆమె అదృష్టం”

“కాని తనమూలంగా అనూయకుడైన కుర్రాడి ప్రాణం పోతోవుంటే, ఆ దిక్కుమాలిన తలిదండ్రులు ఏడుస్తోవుంటే, అంత కఠినత్వం! అది మానుషత్వం కాదు అది రాక్షసి.”

“అట్లానే అనివిస్తుంది, దూరంగా కథగా వింటోవుంటే. మరి ఆమె సితిలోవుంటే మనలో ఎవరమన్నా

ఆమెకన్న ఉదారంగా ప్రవర్తించే వాళ్ళమా అనేది ఎవరి! వాళ్ళం ఆలోచించుకోవలసిన విషయం. ఆమెకి దగ్గర దగ్గరగా నలభై వేళ్లు. ఆమెకి చాలా ప్రతిష్ట గౌరవం...”

“అట్లాంటిది ఆ పనే చెయ్యకూడదు.”

“ఏమెరగని కుర్రాడితో.”

“ఏమో ఎవిరినుంచో ప్రేరేపణ. అతనినించో ఆమె నించో, ఎవరికి తెలుసు?”

“అతనా? బళ్ళోకుర్రాడు. ఆమెనెందుకు బలవంతం చేస్తాడేం!”

“ఆమె మాత్రం. భర్తవున్నాడు, ఒక కుర్రాడూ, ఇద్దరు ఆడపిల్లలూ. ముగ్గురుపిల్లలు తన కొడుకుకింద తిరిగే కుర్రాడు”

“మీ రేమంటారు డాక్టర్?”

“నాకూ తెలీదు. కాని నా అనుభవాన్నిబట్టి ఏమంటానంటే...”

“మీ కిట్లాంటి వాటిల్లో చాలా అనుభవమూ డాక్టర్” అన్నాడు మూడో అతను నవ్వుతో.

“నా స్వంత అనుభవం అఖిల్లేదు. మన దగ్గరికి వచ్చిన రోగుల దేహాలకి ఏం జబ్బులో చూసి మనం చదువుకున్న మందులు రాసి ఇచ్చి పంపితే ఏ అనుభవమూ రాదు. కాని మనని నమ్మివచ్చిన మనిషి రోగంతోకి దిగాడంటే ఎందుకు దిగాడు? ఏ పరిస్థితులు, మందుతో నయం చేస్తాం. కాని ఆ మనిషికి ఒక శరీరం, పరిసర పరిస్థితులు,

ఆహారం, అలవాట్లు కీ మనసు ఇవన్నీ గుర్తించామా వైద్య మనేది ఎంత అగాధమని!”

“అట్లా చూస్తే ఏం నయం చెయ్యగలం ?”

“చెయ్యలేము. ముప్పాతికమంది మనం తినమనే తిండి దొరకనివాళ్లు. అదంతా పోసింది. నా అనుభవం నా రోగు ల్నించి వొచ్చింది” అని సముద్రంవంక చూస్తున్నాడు కామేశ్వరరావు.

“ఆ అలలూ, ఆ నురుగూ చూస్తున్నారా? అవి రోగాలనుకోండి, ఎన్ని అలల్ని ఆపుతారు? ఎంత నురుగుని తుడిచేస్తారు ?”

“నేను పోవాలి. కథ కానిస్తారా లేదా?” అంది నర్సు బాలమ్మ.

“తరవాతా? ఆ కనకయ్య ఒక వికృతమైన పురుగు విపోయినాడు బళ్ళో. టీచర్లు ఏమీ అనకపోయినా, ‘కన కయ్యా!’ అని పిలవడంతోనే మాకు నవ్వు, అసహ్యం వొచ్చేవి. కొందరికి జాలి.

“ఎట్లా వుందిరా!” అనేవాళ్ళం. అంటే తేలుస్తాం దిగా! ‘ఏం చేశావురా’ అనేవాళ్ళం. వాడేమంటాడు. ఛీ ఛీ పొండిరా! అనేవాడు, అంతకన్న ఏమంటాడు? సరే శార దాంబగారి ఇంటికి ఎట్లానూ వెళ్ళడనుకోండి.

“శారదాంబ శారదాంబ.” అనేవాళ్లు వాడివెనక. పూరివాళ్లు ఒక్కరూ అతన్ని వాళ్ళింటికి రాసీలేదు. త్వరలో తలి దండ్రులతో చెప్పకుండా ఎక్కడికి పోయినాడో పోయినాడు.

“మళ్ళీ కనడలేదా ?”

“లేదు. మర్నాటినుంచే ఆమెభర్త ఆమెని ఎట్లా చూసివుంటాడో మనం వూహించుకోవచ్చు, చర్మంలేని కర్మణ్యే, వెన్నెముకలేని దధీచిని ఎట్లా చూశారోగాని. తప్పకుండా కనకయ్య చచ్చిపోతాడనీ తనభార్య నిర్మలత్వం రూఢి ఔతుందని అనుకునివుంటాడు. సీత అగ్నిలో కాలిపోయిందనుకోండి, శ్రీరాముడేమై వుంటాడు. కాలిపోతూ వుంటే బాధని భరించలేక సీత చితిలోంచి బైటికి దూకితే ఏం చేశేవాడు శ్రీరాముడు? వైగా వూరంతా నవ్వు అసహ్యం.

ఏదో ఏోపనిమీద ఆమె ఇంటికి వెళ్ళి ఆమెని చూసే స్త్రీలసంఖ్య అమితమయింది. ఇన్నాళ్ళూ ఆమెమీదవుండే ఆధిక్యతా గౌరవం వుత్త విషమైపోయినాయి.

అకస్మాత్తుగా ఆమె ఆ వూరునించి మాయమయింది. ఆమె చెల్లెలి కూతురు కాన్పుకి శారదాంబ వెళ్ళిందన్నారు. ఈనాటికీ ఆ కాన్పు కానేలేదు. ఆమెకొడుకు సుబ్రహ్మణ్యం మాబళ్ళో చదువుకునేవాడు. ఇంక మా మాటలు పడలేక బడి మానేశాడు. వూళ్ళో తిరగడం ఆడుకోడం అశక్యమై పోయింది అతనికి. అంతేకాదు. రెండేళ్ళలో ఆ తండ్రి అంత పెద్ద ఆస్తిని చాలా తక్కువకి అమ్ముకుని కొడుకుని తీసుకుని ఆ వూరినించి వెళ్ళిపోయినాడు. ఇద్దరు కూతుళ్ళకీ అదివరకే వెళ్ళి అయిపోయి అత్తవారింటికి వెళ్ళారు గాని కాకపోతే పాళ్ళకి వెళ్ళిళ్లు అయ్యేవి కావు.

అని ఆగాడు కామేశ్వరరావు.

“అయిపోయిందా కథ!” అంది నర్సు బాలమ్మ.

“ఊ”

“సరే ఈ మనుషులేనా వాళ్ళు?”

“ఆ బైట నుంచున్న దౌర్భాగ్యురాలే శారదాంబ గారు. ఆవూరునించి వెళ్ళాక వాళ్ళు చాలా బీదవాళ్ళై నారు. ఆతండ్రి త్వరలోనే చచ్చిపోయినాడు. ఈ కొడుక్కీ పెళ్ళికాలేదు. సంసారంలేదు.”

“ఇన్నాళ్ళూ ఈతల్లి ఎక్కడవుందో?”

“సందేహమేముంది? ఇదంతా ముందే ఏర్పాటు చేసుకున్నారు. కనకయ్య దగ్గరికిపోయి కాపరం పెట్టి వుంటుంది. ఆ కుక్కరాడు ఈ ముసలిదాన్ని ఎన్నాళ్ళు భరిస్తాడు? అక్కణ్ణించి బైలుదేరి ఇంకగతిలేక నౌకరీలు చేసుకుంటోందిగావును” అన్నాడు మెడికల్ విద్యార్థి నాగయ్య చౌదరి.

“ఎంతెంత వుంటాయో మనుషుల్లో ఓ కుక్కరాడి కోసం పండంటి కాపరాన్ని సర్వనాశనమూ చేసిందంటే.”

“అందరిలో ఎందుకువుంటాయి! కొందరు మహానుభావులు లోకం తరింపచెయ్యడానికి ఇట్లా అవతారా లెత్తుతారు.”

“ఇంకా సిగ్గులేక ఎందుకు వొస్తుంది కొడుకుని చూసి వడవడానికి?”

“ఎంతైనా తల్లిప్రేమ వొకటే వదుస్తుంది”

“ఆ కనకయ్య ఏమైనాడో!”

“పోయివుంటాడు. ఆ కుర్రాడు ఎంతకాలం ఈ ముసలిదాన్ని పట్టుకుని వేళ్ళాడుతాడు?”

“కనకయ్య తల్లితండ్రు తేమైనారో?”

“త్వరలోనే చచ్చిపోయినారు”.

అంటో డాక్టరు కామేశ్వరావు వెళ్ళిపోతున్నాడు.

“మళ్ళీ ఆ కనకయ్య మీకు కనపడేనేలేదా?” అంది నర్సు బాలమ్మ.

“కనపడకేం? నేనే ఆకనకయ్య” అని వరండా మలుపు తిరిగాడు డాక్టరు.

బక్కనిమిషం నిశ్శబ్దం. చప్పున అరిచి ఆ ఏదుగురూ పరుగెత్తి డాక్టరు కామేశ్వరావుని చుట్టుకున్నారు.

“నిజమా డాక్టర్”

“నిజమే”

వాళ్ళు అతనిచుట్టూ నుంచుని కదలనీలేదు.

“చెప్పండి, ఇంక చెప్పండి అసలు ఏం జరిగింది?”

“ఏమిటి ఏం జరిగింది?”

“ఏమిటి?”

“అదే? మీకు ఎట్లా జబ్బుచేసిందో?”

“నా జొటనవేలుకి దెబ్బ తగిలింది. అది సెప్టిక్ ఐజరం వచ్చింది”

“అది దోషగుణం కాదా?”

“కాదు”

“ఆమె కాదా? ఆమె ఏం చెయ్యలేదా?”

“ఆమె ఏంచేసిందో కాని నన్నేం చెయ్యలేదు. మెడికల్ కాలేజీలో చేరి లేడి విద్యార్థినులు నాపై నపడ్డదాకా నేనసలు స్త్రీ నెరుగను. నాకు చాలా బిడియం”

“ఆమె ఏమీ ఎరగనే ఎరగదా?”

“పాపం, ఏమెరగదు.”

“మరి మీ కెట్లా నయమయింది?”

“దానంతట అదే నయమయింది గావును”

“ఆమెకి అంత అన్యాయం జరుగుతోవుంటే మీ కెట్లా పూరుకున్నారు?”

“నా కేం తెలుసు? అసలు జరిగినసంగతి, నాకా పూరంతా విరోధం కావడమేగాని! నాతల్లి నాకు చేసిన వైద్యం సంగతివదో అనేది. కాని నాకు అర్థం అయ్యేదికాదు. తొడలో రక్తంతో కలికంచేశారంటే, ఆరక్తం ఇచ్చి రక్షించిందని ఎంతో భక్తి కలిగేది శారదాంబగారిమీద. అట్లా రక్తం ఇయ్యడం చాలా నీచమయినపని అనీ, ఏ స్త్రీ చెయ్యదనీ, నా ప్రాణంకోసం ఆమె ఆ త్యాగం చేసిందనీ, ఆమెమీద ఎంతో భక్తి కలిగింది. ఆనాటికీ ఈనాటికీ ఆమె నా మనసులో ఆదర్శమైన స్త్రీ. ప్రజలమీది ఆమెదయ, మర్యాద, ఆమె ఇంటిని, అతిథుల్ని చూసే విధం, నెమ్మది, విశాలమైన ఉదారత్వం, హిందూ స్త్రీ అంటే ఆమెలో మూర్తిభవించినట్టు వుండేది. జబ్బు నయంకాగానే ఆమెకాడికి పరిగెత్తుకువెళ్ళాను, నాజన్మంతా ఆమె పాదాల దగ్గర అర్పిద్దామని. కాని నన్ను చూడడంతోటే, దెయ్యాన్ని చూసినట్టు చూసి భయపడి తలుపువేసుకుంది. ఆ దెబ్బతో ఆ

వూళ్ళో వుండడానికి బుద్ధి వెయ్యలేదు. అదిగాక నా చదువుకి డబ్బు సహాయం మానేశారు. నన్ను ఏ ఇళ్ళల్లోకి రానియ్యలేదు. తలితండ్రులే నన్ను నీచంగా చూశారు.”

“మరి తరవాత ఆమె ఎమయిందో మీరు కనుక్కోనే లేదా?”

“నాకేం తెలుసు. నేను ముందే వెళ్ళిపోయినాను. నేను కాశీకిపోయి, పేరు మార్చుకుని సత్రాల్లో భిక్ష చేసుకుని చదువుకున్నాను. మళ్ళీ ఇప్పుడే చూడడం.”

“మరి ఇప్పుడు ఆమెతో ఏం మాట్లాడలేదా?”

“నన్ను గుర్తించలేదు ఆమె. నేనెవరో చెబితే పెద్ద కేకవేసి పారిపోయింది.”

“ఎందుకో అంతకోపం మీమీద?”

“చిత్రమేముంది? నా మూలానేకగా ఆమె జీవితం నాశనమయింది. నేను కలవరించడం మూలానేకదా!”

“ఎందుకు కలవరించారు.”

“ఏమో! నాకెట్లా తెలుస్తుంది? ఆమెమీద గొప్ప భక్తి. నా కొక ఉళ్ళరి ఆమె. ఆమెవొచ్చి నా బాధని తీసేస్తుందని గావును!”

“అయితే మీకీ కథ అంతా ఎట్లా తెలిసింది?”

“తరవాత ఆ వూరుపోయి, తెలుసుకున్నాను”

అంటో డాక్టరు కామేశ్వరరావు వార్డులోకి వెళ్లాడు. తక్కినవాళ్ళు ఎవరిపనులమీద వాళ్లు వెళ్ళారు.

ఈ కథనంతా స్క్రీను వెనకనించి పింటున్న నేను అట్లా సముద్రం కేసి చూస్తూ యోచించాను. జీవితానికి, జీవి

తం లో కలిగే, దురదృష్టాలకీ అర్థమేమిటా అని, ఆజీవితాలు ఎందుకు అట్లా మసివిపోయినాయి? పాపం, వాళ్లెంచేశారు? ఆమె చేసిన పూజాలు, సంతర్పణలు ఏమైనాయి? దిక్కులేని విద్యార్థిమీద దయ తలచిన పుణ్యానికేకదా, ఇంత నాశనం కలిగింది ఆమెకి! ఆమూలాన భర్తకి, కొడుక్కి! ఎన్నేళ్ళు ఆమె ఏమయిందో, ఏంబాధలుపడ్డవో? మనుషులు కుక్కలు, యజమాని ఎందుకు డొక్కలో తన్నాడో తెలిక అర్థానికై అతని కళ్ళల్లోకి వృధాగా చూసే కుక్కలు. ఎవరు చేస్తున్నారు ఈ ఘోరాలు, మానవుడా? దేవుడా?

సంఘం, సంఘం చేస్తోంది అని దుమ్మెత్తి పోస్తారు సంఘంమీద ఈనాటి రచయితలు. సంఘం అంటే మనమే! ఏం చెయ్యాలి? ఎట్లా మారాలి? వీళ్లని ఆవూళ్ళో నిలవ నీకుండా చేసిన మనుషులు మనలాంటివాళ్ళే.

మరి ఆ సాక్ష్యంతో శారదాంబ నిర్దోషి అని ఆనాడు ఎవరన్నా అనగలిగారా? మరి అంత ఘరానా మనిషి పని కుర్రాడితో అట్లాంటి పని చేసినదంటే ఆమెని ద్వేషించడం ప్రజల తప్పా! పోనీ చలం అనేట్టు ఈ వ్యభిచారం దోషం కాదేమో! లేక చాలా ఉత్తమ గుణమే అనుకుంటే తక్కిన దుష్టత్వాలు సంగతేమిటి? ఇంక చెడుగులకీ మంచికీ భేదం లేదంటే నాగరికత, సంఘమూ ఎట్లా నిలబడతాయి?"

అంతే అంతే జీవితం అంతే. మరి ఖర్మగాక ఇంకే మంటాము? కాకపోతే ఇంకా యీ అదృష్టాలకీ అర్థమేలేదు. దేవుడు లేడు, న్యాయంలేదు, సత్యంలేదు. ఒక ప్రాణం Consciousness లేని గుడ్డి accident ఈ సృష్టి. ఆ సముద్రం

లోంచి అనేకసీటిబిందువులు నిరంతరం చిందుతోవుంటాయి. కొన్ని ఎండలో మెరుస్తాయి. కొన్ని కాళ్ళకి తగిలి పగులు తాయి. కొన్ని ఇసికలో ఇంకిపోతాయి. కొన్ని సముద్రం లోనే కలిసిపోతాయి. మనుషులూ అంతే అనాలా?

ఇట్లా జీవితానికి అర్థం యోచించడమే తెలివి తక్కువా? కాని హృదయం వున్నవాళ్ళు ఏమీ యోచించ కండా, ఏదోలెద్దూ మనకెందుకని ఊరుకోలేరుకద! కాని ఇన్ని యుగాలు యోచించి ఓ అసలు నిజాన్ని కనుక్కోలేక పోయినారు ఏం లాభం? ఉదారుల మనస్సులు అలిసి, ఏదో ఓ హద్దులో ఏదో ఓ ధియూరీలోనివని సంతృప్తిపడతాయి. ఏదో కొన్ని సూత్రాల్ని నిజమని నమ్మి అగకపోతే శాంతి లేదు. కాని వాటిమీద ఇంకా సందేహాలు. మాకు తెలిసింది ఇంతే సంగతి అన్నవాళ్ల తెలివంతా వుత్తలలువు, బల హీనం. ఏదో సత్యం వుండేమో! ఇంకా మనకి తెలీదేమో! ఎన్నటికీ తెలీదో! కాని తెలుసుననడం ఇంతేననడం వుత్త అలసత్వం అనుకుంటాను.